

HB vann Mótasteypið

Í gentudeildini, tað eru gentur 14-17, spældu KÍ og HB steypafinalu. Hetta eru eisini liðini, sum liggja fremst í landskappingini í hesari deild. KÍ legði seg á odda við máli, sum Soffia Purkhús gjørdi. Marianna Jacobsen javnaði fyri hálvleikssteðgin. Seinasta hálva tíman hevði HB munin í dystinum og skoraði trý mál – málskjúttar vóru Guðrið Eystberg og Birta Mortansdóttir, sum gjørdi tvey mál. Harvið vann HB steypafinaluna hjá gentum 4-1, og eftir finaluna handaði Sveinur Tróndarson HB-gentunum Mótasteypið.



Atli hevur frítt at fara

Føroyski landsliðsspælarin í fótbóliti kann nú frítt finna sær nýtt felag. Danska felagið Frem, har Alti hevur spælt, er á veg á húsagang, og tað hevur við sær, at allir spælarar í felagnum eru leysgívnir at fara í onnur feløg at spæla. Atli Danielsen hevur ikki gjørt av, hvar hann fer at spæla, men ein møguleiki sigst verða, at hann fer at hjálpa KÍ-liðnum, sum helst fer at styrkja seg nú.

ÍF – AB 3-0 (0-0)

Dánjal á Lakjuni skein

ÍF

AB

Tað eru ikki so nógvir sóltímar í Fuglafirði, men Dánjal á Lakjuni var sólin, sum saman við hinum ÍF-leikarunum vann týðningarmikla dystin í móti AB

FÓTBÓLTUR

Eiríkur í Jákupsstovu
eij@sosialurin.fo

Sólin skein ikki í Fuglafirði, men tað gjørdi lítli, spinkli, ljóshærdi og 18 ára gamli Dánjal á Lakjuni. Hetta hevði at enda við sær, at hann og øll hini í bygdini kunnu fara fegin til songar.

Sjálvur legði Dánjal á Lakjuni upp til eitt mál, samstundis sum hann skapti heilt nógvar trupulleikar fyri tann heldur tyngra Kenneth Jacobsen hjá AB, haðani eisini møguleikin til næsta málið stavaði.

Hóastungi fuglfirðingurin er lítil og lættur, so firdi hann ikki fyri at fara inn í hvønn einasta bólt, og hóast hann var mest eyðsýndur í

áloppspartinum, so var hann næstan altíð í røttum stað í verjuni.

Byrjaði spakt

Hóast dysturin gjørdist sera undirhaldandi í góða veðrinum í Fuglafirði í gjár, so sá tað ikki soleiðis út fyrstu lötuna. Bæði liðini bíðaðu eitt sindur, men tað sást, at ÍF ætlaði at vinna dystin, tí Bartal Eliassen og Frank Poulsen vóru báðir heilt frammi, meðan Andy Olsen og Dánjal á Lakjuni høvdu rættliga fríar teymar á vengrunum.

Men fyrsti tímin var ikki størsta fótbóltsliga upplivingin, sjálvt um Dánjal á Lakjuni ofta vísti síni kynst-ur.

Einasti veruliga stóri møguleikin í fyrra hálvleiki kom, var tá Andy Olsen í einum kontraálopi rann næstan alla longdina av stutta vøllinum í Fuglafirði, áðrenn hann valdi at skjóta á mál, heldur enn at spæla ein rættliga leysan Dánjal á Lakjuni, og rakti tí ein Tehe Aristide.

Næststørsti møguleikin

Tá seinni hálvleikur veruliga var komin í gongd, hevði AB ongan veruligan møguleika havt, meðan ÍF



Nummar 14 hjá ÍF, Dánjal á Lakjuni, syrgdi fyri nógvum undirhaldi í gjár

Mynd: Álvur Haraldsen

heldur ikki hevði havt nakran heilt stóran møguleika.

Men so kom hann. Dánjal á Lakjuni setti Kenneth Jacobsen av og spældi flatt til Vincent Jacobsen, sum var komin inn fyri Frank Poulsen, sum bráðliga stóð púra leysur framman fyri Tórð Thomsen inni í málteiginum.

Hann hevði nógvar valmøguleikar, men valdi at skjóta beint á Tórð Thomsen.

Størsti møguleikin

Lítla løtu seinni kom tann størsti møguleikin í dystinum. Aftur nú var tað

Dánjal á Lakjuni, sum var sendir oman eftir vinstra vongi. Hann trekti inn í brotsteigin, setti Kenneth Jacobsen av, og legði bóltin beint í høvdið á Bartali Eliassen, sum hevði tómt mál at føra bóltin í.

Jón Simonsen, venjari hjá ÍF, hevur helst ergrað seg, tá Vincent skeyt á Tórð, men hevði Bartal Eliassen ikki fingið mál, so hevði tolið uttan iva verið burtur.

Dreymaskot

Nú sat ÍF á dystinum. AB royndi at koma fyri seg, men tað bleiv við at raka teir aftur, og ÍF kom til nógvar hálvar møguleikar,

meðan AB altíð manglaði næstseinastu ella seinastu avleveringina, til møguleikan.

So hendi tað aftur. Vinstra síða hjá ÍF arbeiddi hart og bráðliga lendi bólturin hjá Andy Olsen, sum stóð beint innanfyri brotsteigarmark-ið. Andy Olsen smekkaði til. Rakti stongina, og spakuliga fór bólturin í málið handan Tórð Thomsen, sum stóð væl í gjár.

Satstið gav bakslag

Nú satsaði AB alt, og tað rakti teir hart aftur, tí teir fingi framvegis ongan heilt stóran møguleika, hóast teir nú spældu við tveimum

áloyparum. Hinvegin gjørdi ÍF sær dælt av hesum í yvirtíðini, tá Vincent Jacobsen gjørdi skaðan góðan aftur. Hann bleiv spældu leysur beint frammanfyri miðjuna og skjótur sum hann er, so rann hann frá allari verjuni, og legði bóltin í málið.

Endaliga úrslitið merki, at ÍF fyrstu ferð í langa tíð hevur vunnið ein dyst, og kann anda eitt sindur lættari, meðan AB bráðliga hevur tvey lið beint aftanfyri seg, og matematiskt kunnu liggja til niðurflyting um tvey umfór.

Fegin ÍF venjari

- Tað er blivið so langt síðani, at vit hava vunnið, at eg næstan ikki minnst, nær tað var, og tí var hesin sigurin øgilega góður, segði Jón Simonsen, venjari hjá ÍF eftir dystin í gjár.

Hann greiðir somuleiðis frá, at teir roknaður við, at AB fór at liggja langt afturi á vøllinum, og tí setti ÍF rættliga nógv fólk fram. Bartal Eliassen var fluttur í álopið og tað gav sambært venjaranum rættliga nóg.

Hinvegin hevur Jón Simonsen ikki nakran greiðan málsetning fyri restina av

árinum.

- Vit skulu fyrst koma ordiliga burtur úr botinum, og so taka vit ein dyst á gangin, og síggja hvussu langt tað ber. Men vit hava tveir dystir áðrenn summarsteðgin og fyri teir vilja vit hava seks stig, segði hann.

-eij

Lítið riggaði

John Petersen, annar av venjarunum hjá AB, var rættliga vónbrotin eftir dystin.

- Tað var ikki nóg, sum riggaði hjá okkum í dag. Vit haltaðu aftaná allan dystin. Vit vunnu ikki ein einasta luftbólt og kláraðu ikki at fáa spælið niðri á jørðini at hanga saman. Mann kann siga, at alt tað, sum vit avtalaðu, fingi vit ikki at rigga, segði John Petersen.

Tó var hann sera fegin, at liðið megnaði at koma til hálvleiks við 0-0.

- Vit kundu vera nøgdir við hálvleiksstøðuna, og gjørdi okkum klárar

at spæla ein betri hálvleik, men tað riggaði bara ikki, staðfesti hann.

John Petersen legði afturat, at teir høvdu verið nøgdir við javnleik úr Fuglafirði, men at teir nú eru vónbrotinir.

Hinvegin er hann ikki bangin, hóast liðini aftanfyri AB byrja at nærkast.

- Øll søgdu, at vit fóru beinleiðis niður, men vit hava skaffað rættliga fitt av stigum. Hesum skulu vit bara halda fast við, segði John Petersen eftir dystin.

-eij